



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT

Бр./Nr 12-2338/8

13 -04 - 2023 г.в.



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од познат подносител, Државната комисија за спречување на корупцијата (во натамошниот текст ДКСК) на 85-та седница одржана на ден 12.04.2023 година ја донесе следната

### Одлука

Постапката по предметот број 12-2338/1 од 16.03.2022 година, оформлен по доставена пријава за незаконитости во јавна набавка на возила со пумпи за гасење пожари спроведена од -----, **СЕ ЗАПИРА.**

ДКСК утврди дека, согласно Законот за спречување на корупцијата и судирот на интереси, нема елементи за натамошно постапување по предметот од причина што наводите од пријавата не се потврдени.

Предметот со број 12-2338/1 од 16.03.2022 година да се затвори и да се архивира.

Одлуката во деперсонализирана форма да се објави на веб страницата на Државната комисија во рок од 5 (пет) дена од донесувањето.

### Образложение

Од страна на познат подносител на ден 16.03.2022 година, поднесена е пријава за незаконитости во јавна набавка на возила со пумпи за гасење пожари спроведена од ----- и оформлен е предмет број 12-2338/1 од 16.03.2022 година.

Во пријавата се наведува дека истата укажува на сериозни кривични дела и намера за местење на јавната набавка за истото правно лице за кое ДКСК имала истрага но била прекината затоа што постапува и обвинителството. Од увидот на ECJH и доставената пријава и нејзино дополнување, ДКСК констатираше дека во моментот на доставување на пријавата до ДКСК, предметната јавна набавка беше во тек, односно траеше рокот за поднесување на понудите. Во прилог на пријавата е доставен документ со 16 прашања/точки кои се однесуваат на тендерската документација, односно се даваат забелешки и се поставуваат прашања во однос на тоа како се дефинирани условите за утврдување способност, како и техничките карактеристики на возилата. Во последната точка се наведува дека наведените спецификации може да ги исполни само еден производител во светот, а истиот тој има ексклузивен застапник во Македонија кој веќе има истрага за набавката на противпожарната скала, односно станува збор за правното лице ----- а системот е на ----- од -----.

Заради проверка на наводите и целосно утврдување на фактичката состојба по оформлениот предмет ДКСК се обрати до ----- . Од страна на институцијата е доставен одговор на барањето со прилог бараната документација и информации.

----- во својот одговор известува дека потребата за набавка на возила со пумпи за гаснење на пожари произлегла од заклучокот од состанокот на комисијата за одобрување на набавка на противпожарна опрема и средства за гаснење на пожари за противпожарните единици одржан на ден 02.02.2022 година во просториите на -----, а врз основа на барањата од Територијалните противпожарни единици (ТППЕ) кои биле едногласни дека неопходно е да се набават теренски возила со пумпи за гаснење на пожари со оглед на фактот дека повеќето ТППЕ немаат, или оние кои што имаат вакви возила се стари и дотраени. Во однос на критериумите за утврдување на способност, во одговорот се известува дека способноста за вршење професионална дејност, економската и финансиска способност, техничката и професионална способност како и стандардите за управување со животната средина и стандардите за системи за квалитет кои биле побарани во тендерската документација на јасен начин се предвидени од член 89 до член 94 од ЗЈН давајќи можност на договорниот орган (опционално) во постапката за јавна набавка да ги вклучи оние услови што се неопходни за да се увери дека економскиот оператор е способен да го изврши договорот, при што сите услови мора да се директно поврзани и сразмерни со предметот на јавната набавка, неговата сложеност и вредност, односно на делот од предметот на набавка кај деливите набавки.

Во однос на барањата во техничките спецификации, се наведува дека бидејќи се работи за набавка со висока проценета вредност, односно за возила за специјална намена кои во иднина ќе ги користат пожарникари од републичките сили при спроведување на интервенции за справување со пожари, искористени се сите можности кои ЗЈН ги дава, а се со цел да се избере економски најповолната понуда. Во техничката спецификација се наведени минималните карактеристики за возилото и пумпата (системот за гасење на пожари). Со оглед на тоа дека се работи за возила за специјална намена а во нашата држава не постојат производители на вакви возила, при изготвување на техничката спецификација (за возилата и пумпите) се користени податоци од интернет, ECJN (спецификации од успешно спроведени постапки), искуство за ваков вид на набавки во Србија и Бугарија, како и досегашни искуства од набавки на вакви возила (во последните 10 години ----- има спроведено две набавки на возила со пумпи). Се наведува дека карактеристиките на возилата биле така утврдени бидејќи нивната намена е за интервенции при шумски пожари, односно истите треба да бидат мобилни и на тешко пристапни терени. За возилата е значајно истите да бидат со поголема сила на моторот и поголема зафатнина на багажниот простор во кој е сместен системот за гасење. Во продолжение се наведува дека соодветно на возилата се дефинирани и карактеристиките на пумпите - системот за гасење (од димензии до технички карактеристики на системот). При дефинирање на техничката спецификација на овој систем земени биле предвид и функционалноста на истиот бидејќи се работи за систем кој на терен треба да биде ефикасен, односно според досегашното искуство (од претходно набавени возила со пумпи) мембранските пумпи немаат појавено дефекти што не е случај со клипни пумпи за кои пред секоја сезона се извојуваат значителни средства за нивна поправка.

За предметната јавна набавка биле поставени прашања од неколку економски оператори кои од комисијата за јавната набавка биле одговорени во предвидениот рок. Се наведува дека некои забелешки за кои комисијата увидела дека би го подобрila квалитетот

на самата набавка односно стоката која се бара, биле прифатени и согласно истите била изменета тендерската документација односно техничката спецификација.


По завршувањето на постапката до ДКСК беше доставена и преостанатата документација од постапката. Видно од записникот за извршена управна контрола од страна на Бирото за јавни набавки, во предметната постапка за јавна набавка не се утврдени неправилности кои влијаат врз исходот на постапката, при што договорниот орган бил известен дека може да продолжи со постапката. Договорот за јавна набавка бил склучен согласно извршената евалуација и избраната најповолна понуда, односно со економскиот оператор -----.

Имајќи го предвид погоре наведеното, ДКСК оцени дека наводите од пријавата не се потврдени поради што нема елементи за натамошно постапување и одлучи како во диспозитивот на оваа одлука.

Доставено до:

- Подносителот на пријавата

Изготвил: Б.К.Ш.



Одобрил: С.П.Д., Член на ДКСК

**ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА**



Претседател

**Билјана Ивановска**

